

दिनांक : 29.10.2025

समय : 07.10pm

आकाशवाणी मध्यप्रदेश से प्रस्तुत हैं प्रादेशिक समाचार

मुख्य समाचार :-

- प्रधानमंत्री ने कहा समुद्री क्षेत्र भारत के विकास को कर रहा है गति प्रदान।
- विधानसभा के शीतकालीन सत्र की 1 दिसंबर से होगी शुरुआत।
- प्रदेश में मतदाता सूची के विशेष गहन पुनरीक्षण के संबंध में बैठकों का दौर जारी।
- प्रदेश में चक्रवती तूफान मोंथा के असर से कई जिलों में तेज आंधी और बारिश की संभावना।

### प्रधानमंत्री- मुंबई

प्रधानमंत्री नरेन्द्र मोदी ने कहा है कि समुद्री क्षेत्र भारत के विकास को गति प्रदान कर रहा है। उन्होंने कहा कि पिछले एक दशक में इस क्षेत्र में उल्लेखनीय परिवर्तन हुआ है। श्री मोदी ने आज मुंबई में भारत समुद्री सप्ताह 2025 के अंतर्गत एक सम्मेलन को संबोधित किया। उन्होंने कहा कि भारत का समुद्री क्षेत्र तेज गति और ऊर्जा के साथ आगे बढ़ रहा है। प्रधानमंत्री ने कहा कि आज भारत के बंदरगाह विकासशील देशों में सबसे कुशल बंदरगाहों में हैं। प्रधानमंत्री ने कहा कि सरकार ने एक सदी से भी अधिक पुराने औपनिवेशिक नौवहन कानूनों को 21वीं सदी के अनुकूल आधुनिक कानूनों से बदल दिया है।

### प्रधानमंत्री- गुजरात दौरा

प्रधानमंत्री नरेन्द्र मोदी कल से गुजरात के दो दिवसीय दौरे पर रहेंगे। इस दौरान श्री मोदी केवड़िया के एकता नगर में एक हजार एक सौ 40 करोड़ रुपये से अधिक की बुनियादी ढाँचा और विकास परियोजनाओं का उद्घाटन और शिलान्यास करेंगे। शुक्रवार को प्रधानमंत्री राष्ट्रीय एकता दिवस समारोह में भाग लेंगे और सरदार वल्लभभाई पटेल की जयंती पर उन्हें पुष्पांजलि अर्पित करेंगे। वह समारोह के दौरान एकता दिवस शपथ और एकता दिवस परेड में भी भाग लेंगे। इस वर्ष की परेड का मुख्य आकर्षण सीमा सुरक्षा बल का मार्चिंग दस्ता होगा जिसमें रामपुर हाउंड्स और मुधोल हाउंड्स जैसे विशेष रूप से भारतीय नस्ल के श्वान शामिल होंगे।

## विधानसभा सत्र

मध्य प्रदेश की सोलहवीं विधानसभा के शीतकालीन सत्र की अधिसूचना जारी हो गई है। पांच दिवसीय सत्र की शुरुआत सत्र 1 दिसंबर से होगी। 5 दिसंबर तक चलने वाले इस सत्र में कुल 4 बैठकें होगी। विधान सभा के प्रमुख सचिव अरविंद शर्मा ने बताया कि इस दौरान महत्वपूर्ण शासकीय कार्य संपादित किए जायेंगे। इस हेतु विधानसभा सचिवालय में अशासकीय विधेयकों की सूचनाएं 4 नवम्बर, तथा अशासकीय संकल्पों की सूचनाएं 20 नवम्बर, तक प्राप्त की जायेगी। सोलहवीं विधानसभा का यह सप्तम सत्र होगा। सत्र के दौरान प्रदेश सरकार कई महत्वपूर्ण विधेयक पेश कर सकती है।

## मुख्यमंत्री-छात्रवृत्ति

मुख्यमंत्री डॉ. मोहन यादव कल 52 लाख से अधिक विद्यार्थियों के बैंक खातों में समेकित छात्रवृत्ति योजना की 300 करोड़ रुपये से अधिक की राशि सिंगल क्लिक से अंतरित करेंगे। यह कार्यक्रम मुख्यमंत्री निवास स्थित समत्व भवन के सभागार में आयोजित होगा। कार्यक्रम में स्कूल शिक्षा मंत्री श्री उदय प्रताप सिंह और जनजातीय कल्याण मंत्री कुँवर विजय शाह भी मौजूद रहेंगे।

## बीड़ी श्रमिक छात्रवृत्ति

भारत सरकार के श्रम एवं रोजगार मंत्रालय द्वारा दी जाने वाली बीड़ी श्रमिक छात्रवृत्ति 2025-26 के लिए आवेदन की अंतिम तिथि बढ़ा दी गई है। अब प्री-मैट्रिक और पोस्ट-मैट्रिक के लिए 31 अक्टूबर, 2025 तक आवेदन किया जा सकता है।

## मुख्यमंत्री-मगरमच्छ

मुख्यमंत्री डॉ. मोहन यादव ने कहा है कि राज्य सरकार पुण्य सलिला माँ नर्मदा के वाहन मगरमच्छ को माँ नर्मदा में बसाने का अपना संकल्प पूरा करने की दिशा में आगे बढ़ रही है। कल माँ नर्मदा के जल में मगरमच्छों को छोड़ा जाएगा। मुख्यमंत्री डॉ. यादव ने यह जानकारी आज भोपाल के अटल पथ पर मीडिया से चर्चा के दौरान दी।

## एसआईआर धार

धार जिला कलेक्टर और निर्वाचन अधिकारी प्रियंक मिश्रा ने आज मान्यता प्राप्त राष्ट्रीय राजनीतिक दलों के प्रतिनिधियों के साथ मतदाता सूची के विशेष गहन पुनरीक्षण 2025 के संबंध में बैठक की। कलेक्टर श्री मिश्रा ने प्रतिनिधियों को एसआईआर की प्रक्रिया के बारे में अवगत कराया। उन्होंने कहा कि प्रदेश में मतदाता सूची का विशेष गहन पुनरीक्षण शुरू होते ही मतदाता सूची फ्रीज कर दी गई है। भारत निर्वाचन आयोग की वेबसाइट वोटर्स.डॉट.ईसीआई.इन पर जाकर मतदाता सूची को देखा जा सकता है।

खंडवा में भी भारत निर्वाचन आयोग द्वारा "विशेष गहन पुनरीक्षण" कार्यक्रम जारी किया गया है। इस कार्यक्रम के संबंध में कलेक्टर सभाकक्ष में आज जिले के मास्टर ट्रेनर्स को स्टेट लेवल के मास्टर ट्रेनर कुलदीप फरे और विवेक केशरे द्वारा प्रशिक्षित किया गया।

## राष्ट्रीय एकता दौड़ रीवा

पूरे देश में 31 अक्टूबर को एकता दौड़ का आयोजन किया जाएगा। प्रदेश में भी इसको लेकर तैयारियां जारी हैं। रीवा में खेल और युवा कल्याण विभाग के तात्वाधान में आयोजित होने वाले इस कार्यक्रम की शुरुआत स्पोर्ट्स कॉम्प्लेक्स से होगी और विभिन्न मार्गों से होते हुए अटल पार्क पर सम्पन्न होगी। जिला प्रशासन ने सभी संबंधित विभागों एवं नागरिकों व जन प्रतिनिधियों से आग्रह किया है कि वह इसमें शामिल हों।

## जीएसटी

वस्तु और सेवा कर- जीएसटी बचत उत्सव का लाभ समाज के सभी वर्गों तक पहुंच रहा है। आज हम आपको बताएंगे कि जीएसटी की कम दरें मध्य प्रदेश की अर्थव्यवस्था को कैसे बढ़ावा दे रही हैं। 22 सितंबर से लागू नई जीएसटी दरों को बचत उत्सव का नाम दिया गया है।

नई जीएसटी सुधारों ने मध्य प्रदेश के किसानों, कारीगरों और व्यवसायों को राहत प्रदान की है। इन सुधारों के चलते उपभोक्ताओं के लिए उत्पाद सस्ते हुए हैं और निर्माताओं के मार्जिन में भी सुधार हुआ है। नमकीन पर जीएसटी 12 प्रतिशत से घटाकर 5 प्रतिशत कर दिए जाने के बाद राज्य के स्नैक्स केंद्र

इंदौर को बड़ा लाभ मिलता दिख रहा है। इसी प्रकार ट्रैक्टर और पंप जैसे कृषि उपकरण और कृषि मशीनरी पर अब केवल पांच प्रतिशत जीएसटी के चलते राज्य के किसानों के लिए कृषि उपकरण खरीदना सुलभ हो गया है। वहीं ढाई हजार रुपए तक के फुटवियर पर जीएसटी 18 प्रतिशत से घटाकर 5 प्रतिशत कर देने के कारण इंदौर और ग्वालियर की औद्योगिक इकाइयों को मजबूती मिली है। जीएसटी सुधारों ने मध्य प्रदेश के सामर्थ्य को बढ़ाने में मदद की है। साथ ही राज्य की स्थानीय उत्पादन श्रृंखलाओं और आर्थिक विकास को भी बढ़ावा मिला है। समर्थ के साथ अक्षित वैद्यान आकाशवाणी समाचार दिल्ली।

### चक्रवाती तूफान मोंथा

प्रदेश में लगातार बारिश का दौर जारी है। कल ग्वालियर, शिवपुरी और रतलाम समेत कई जिलों में बारिश हुई, । मौसम विभाग ने बैतूल, नीमच, मुरैना, समेत 11 जिलों में बारिश होने की संभावना जताई है। अगले चार दिन ऐसा ही मौसम रहेगा। वहीं, प्रदेश में चक्रवाती तूफान 'मोंथा' का असर भी देखने को मिल रहा है । 'मोंथा' की वजह से तेज आंधी का दौर रहेगा और अगले 24 घंटे के दौरान कई जिलों में भारी बारिश की संभावना है।

### समाचार संक्षेप में :-

- अशोकनगर में युवा उत्सव का आयोजन 4 नम्बर को शासकीय उत्कृष्ट विद्यालय में किया जायेगा।
- गुना के बमोरी में आज पारदी समाज के आर्थिक, सामाजिक एवं शैक्षणिक उत्थान के उद्देश्य से एक दिवसीय जनकल्याण शिविर का आयोजन किया गया।
- राजगढ़ में जल संसाधन विभाग अंतर्गत कलेक्ट्रेट सभागार में जिला जल उपयोगिता समिति की बैठक आयोजित की गई।
- छतरपुर पुलिस ने महिलाओं के साथ जन संवाद कार्यक्रम में थाना प्रभारी ने साइबर अपराध से बचने की जानकारी दी।

- आगरमालवा जिले के संतरा उत्पादक किसानों को बेहतर लाभ दिलाने के उद्देश्य से मध्यप्रदेश औद्योगिक विकास निगम द्वारा आज जिला पंचायत सभागार में “संतरा प्रसंस्करण एवं मूल्यवृद्धि कार्यशाला” आयोजित हुई।
- भारत और आस्ट्रेलिया के बीच टी-20 श्रृंखला का पहला मैच आज कैनबरा में भारी वर्षा के चलते रद्द कर दिया गया है।

-----

